

IT-TNEJN

TAL-XX ĠIMGHA MATUL IS-SENA

Salmodija tat-Tnejn tat-IV ġimgħa

IS-SEJHA GHAT-TIFHIR 'L ALLA

V/. Mulej, iftaħli xufftejja.

R/. U fommi jxandar it-tifhir tiegħek.

Salm 94 (95)

Ant. Infahħru bil-hena l-Mulej, ngħannulu b'għajjat ta' ferħ.

Ejjew, ħa nfahħru bil-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajjat ta' ferħ.

Ant. Infahħru bil-hena l-Mulej, ngħannulu b'għajjat ta' ferħ.

Għax Alla kbir hu l-Mulej,
sultan kbir fuq l-allat kollha.
F'idejġ huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejġ saret.

Ant. Infahħru bil-hena l-Mulej, ngħannulu b'għajjat ta' ferħ.

Ejjew inqimuh u ninxteħtu quddiemu,
għarkubbejġna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Ant. Infahħru bil-hena l-Mulej, ngħannulu b'għajjat ta' ferħ.

M'hux li kontu illum tisimghu lehnu!
"La twebbsux qalbkom bhal f'Meriba,
bhal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Ant. Infahhru bil-hena l-Mulej, ngħannulu b'għajat ta' ferħ.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'
Għalhekk hlift fl-għadab tiegħi:
Ma jidhlux fil-mistrieħ tiegħi!"

Ant. Infahhru bil-hena l-Mulej, ngħannulu b'għajat ta' ferħ.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Ammen.

Ant. Infahhru bil-hena l-Mulej, ngħannulu b'għajat ta' ferħ.

UFFIĊĊJU TAL-QARI

V/. O Alla, ejja ehlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Ammen. Hallelujah.

INNU

I. *Billejl jew kmieni ma' sbiħ il-jum*

Dan hin tajjeb biex nisimgħu
lehen l-anglu qed iħabbar
li l-Għarus, hallieq tas-saltna
tas-smewwiet, dalwaqt iħabbat.

Ix-xebbiet għaqlin, bl-imsiebaħ
mixgħulin f'idejhom, jiġu
biex jilqgħuh; u wiċċhom jixhed
il-ferħ kbir li jimla qalbhom.

Iżda l-boloh, meta jaslu
bil-musbieħ bla żejt u mitfi,
jibqgħu barra għax isibu
bieb is-saltna magħluq f'wiċċhom.

Mela nishru u nhejju ruhna
b'dawl il-fidi w nar l-imħabba,
ħalli meta l-Mulej jiġi
jisthoqqilna nidhlu miegħu.

Sultan twajjeb, int mexxina
fejn is-saltna mbierka tiegħek,
fejn ningabru lkoll madwarek
b'għana ta' tifhir għal dejjem. Ammen.

II. *Matul il-jum*

Hajja tal-gusti, triq u tama tagħna,
għajn ta' kull tjeba, Kristu, sliem tad-dinja,
minn qalbna w fommna lilek noffru innu
ta' ferh u glorja.

Dak kollu li hu gid u tjeba fina
jixhed il-qawwa tiegħek: iomħabbitna,
il-ħila u x-xewqat tagħna, kull ma aħna,
kollox geġ minnek.

Agħtina s-sliem fi žmienna, qawwi l-fidi,
għin lid-dgħajfin, u sawwab fuqna l-maħfra,
qassam b'idejk miftuħa l-grazzji tiegħek
lil ħutek kollha.

Ha tisma' talbna t-Trinità Qaddisa,
Alla l-Missier, int l-Iben, u l-Ispirtu:
u lilkom trodd bla heda d-dinja kollha
tifhir u glorja. Ammen.

SALMODIJA

Ant. 1: Il-Mulej hu twajjeb ma' min għandu qalbu sewwa.

Salm 72 (73)

I

Tassew twajjeb hu Alla ma' min hu sewwa, *
ma' dawk li għandhom qalbhom safja.
Izda jien għal ftit ma għotrux riglejja, *
għal ftit ma žlaqtx fil-mixi tiegħi.
Għax gietni l-għira għall-kburin, *
xhin rajt il-ħżiena jimxu 'l quddiem.

Għax dawn ma għandhom ebda tbatija, *
qawwijin u shaħ f'għisimhom.

M'għandhomx taħbit bħall-bnedmin tad-dinja; *
m'humiex imsawwtin ma' wlied Adam.

Bħal hannieqa ġawhar iżżejjinhom kburithom; *
tgħattihom bħal libsa d-dnewwa tagħhom.
Mis-simna tagħhom toħroġ ħżunithom, *
qalbhom tfawwar bi ħsibijiet fiergħa.
Jiddieħku u bil-qerq jitkellmu; *
kollhom imkabbra jheddu bil-moħqrija.

Sa kontra s-sema jqassu; *
Isienhom ma' l-art kollha jlaħħaq.
Għalhekk magħhom iżomm il-poplu tiegħi, *
u jixrob kliemhom bħall-ilma.
U jgħidu: "X'jista' jaf Alla? *
Huwa l-Għoli jaf b'xi ħaġa?"
Dawn, ara, huma l-ħżiena: *
moħħhom dejjem mistrieħ, u jistagħnu dejjem.
Glorja.

Ant. 1: Il-Mulej hu twajjeb ma' min għandu qalbu sewwa.

Ant. 2: Id-daħk tagħhom jinbidel f' biki, u l-hena tagħhom f' niket.

II

Mela għal xejn zammejt qalbi safja, *
u ħsilt idejja b'sinjal ta' ndafa.
Xorta waħda kuljum ġejt imsawwat, *
u kull filgħodu ħadt il-kastig.

Kieku għedt li hekk għandi nitkellem, *
kont niċhad ir-razza ta' wliedek.
Fittixt kif għandi nifhimha, *
u sibtha wisq bi tqila.
Mbagħad dhalt fit-tempju ta' Alla, *
u għaraft sewwa x' inhu t-tmiem tal-ħżiena.
Tassew li int fuq art tiżloq tqegħedhom, *
u fit-tigrif twaqqagħhom.

Ara, kif tħarbtu f'daqqa waħda; *
kif għebu u ntemmu bil-biża!
Bħal ħolma ta' min jistenbaħ, Mulej Sidi, *
hekk int, malli tqum, ma tqishom xejn.
Glorja.

Ant. 2: Id-daħk tagħhom jinbidel f' biki, u l-hena tagħhom f' niket.

Ant. 3: Kull min jitbiegħed minnek jintilef; iżda jiena l-hena tiegħi li nkun qrib Alla.

III

Meta kienet tinkedd qalbi †
u kont ninfena ġewwa fija, *
kemm kont iblah, xejn ma fhimt,
bħal bhima jien kont quddiemek.

Imma jiena dejjem miegħek; *
inti żzommni minn idi l-leminja;
skond il-ħsieb tiegħek tmexxini, *
mbagħad fis-sebħ tilqagħni.

Lil min għandi fis-sema ħliefek? *
Bik miegħi fuq l-art xejn ma jonqosni.
Qegħdin jinfnew ġismi u qalbi; *
Alla l-qawwa ta' qalbi u sehmi għal dejjem.

Għax kull min jitbiegħed minnek jintilef; *
int teqred 'il kull min jinfired minnek.
Iżda jiena l-hena tiegħi li nkun qrib Alla; †
f'Sidi l-Mulej qegħedt il-kenn tiegħi; *
u nxandar l-għemejjel tiegħek kollha.
Glorja.

Ant. 3: Kull min jitbiegħed minnek jintilef; iżda jiena l-hena tiegħi li nkun qrib Alla.

V/. Kemm hi ħelwa l-wegħda tiegħek.

R/. Oħla mill-għasel għal-fommi.

LEZZJONI 1

Qari mill-Ktieb tal-Profeta Iżaija **Iż 3:1-15**

Kliem iebes għal Ġerusalem

Iva, araw, is-Sid, il-Mulej ta' l-eżerċi
ineħhi minn Ġerusalem u mill-Lhudija
kull irfid u rifda:
kull matmura ta' ħobż
u kull ħażna ta' l-ilma,
il-qalbieni u l-bniedem gwerrier,
l-imħallef u l-profeta,
il-bassâr u l-anzjan,
il-fizzjal tal-ħamsin u n-nobbli,
il-kunsillier u l-imgħallem tas-šarijiet,
u l-imħarreg fil-magħmul.

“U nagħtihom tfal bi prinċipijiet tagħhom,
u t-trabi għad jaħkmuhom,
u l-poplu jgħakkes wieħed lil ieħor,
ħabib lil ieħor,
u ż-żgħażaġħ jizzarġnu fuq ix-xjuħ,
u l-bniedem ta' xejn fuq in-nobbli.”

U jaqbad wieħed lil ħuh f'dar missieru:
"Int għandek mantâr", jgħidlu,
“ejja, u aħkem fuqna,
ħa tkun din il-herba taħt idejk."
Imma dakinhar dan iwieġeb,
"Jien m'iniex tabib,
m'għandix f'dari u la ħobża u lanqas mantâr.
La tagħmilnix ħâkem fuq il-poplu".

Għax iggarrfet Ġerusalem u waqgħet;
għax ilsienhom u għemilhom kontra l-Mulej,
biex imieru f'wiċċu l-glorja tiegħu.
Il-ħarsa ta' wiċċhom tixhed kontriehom,
dnubiethom bħal Sodoma

jxandru bla ma jaħbuhom.

 Hażin għalihom,
għax b'idejhom iġibu fuqhom stess il-ħsara.
Hieni l-ġust għax tiġih tajba,
għax frott għemilhom għad jieklu.
Gwaj għall-ħażin, għax tiġih ħażina,
għax għemil idejh għad jilħqu.

 Il-poplu tiegħi, it-tfal għad jaħkmuhom,
u n-nisa għad iżarġnu fuqhom.
Poplu tiegħi, ħżiena huma l-mexxejja tiegħek,
u jgħawwġu t-triq tal-mogħdija tiegħek.

 Il-Mulej qam fuq tiegħu
biex jeħodha magħhom
u hemm hu wieqaf biex jagħmel jagħmel haqq mill-poplu tiegħu.
Il-Mulej ġej jagħmel il-ħaqq
mill-anzjani u l-kapijiet tal-poplu tiegħu:
"Intom ħarbattu qasam id-dwieli,
sraqtu l-fqir u mlejt djarkom.
Għaliex tgħakksu l-poplu tiegħi,
u titħnu wiċċ il-fqir?"
Oraklu ta' Sidi, il-Mulej ta' l-eżerċi.

RESPONSORJU Iż 3:10. 11. 13

R/. Hieni l-ġust għax tiġih tajba, għax frott għemilhom jieklu. * Gwaj għall-ħażin għax tiġih ħażina, għax għemil idejh għad jilħqu.

V/. Il-Mulej qam fuq tiegħu biex jeħodha magħhom u hemm hu wieqaf biex jagħmel haqq mill-poplu tiegħu * Gwaj għall-ħażin għax tiġih ħażina, għax għemil idejh għad jilħqu.

LEZZJONI II

Qari mill-Kotba tal-Morali fuq Ġob, tal-Papa San Girgor il-Kbir

Taqbid minn barra u biża minn ġewwa

Il-qaddisin jinsabu f'nofs tiġrib ta' gwerra qalila, għaliex f'waqt wiehed iridu jehduha ma' għedewwa li jużaw il-forza kontra tagħhom u ma' għedewwa oħra li Jippruvaw jirbħuhom bi kliem fieragħ. Il-qaddisin iħarsu ruħhom minn ta' l-ewwel bit-tarka tas-sabar, u mill-oħrajn billi jużaw kontriehom il-kelma tat-tagħlim; b'qawwa ta' l-għageb jissieltu kontra dawn iż-żewġ xorta ta' għedewwa. Bl-għerf jgħallmu 'l dawk li jhedduhom minn ġewwa, u bla biża' ta' xejn jehduha kontra dawk li jaħbtu għalihom minn barra: lil ta' l-ewwel jgħallmuhom u jikkoreġuhom, bl-oħrajn jistabru sa ma jirbħuhom. Bis-sabar tagħhom il-qaddisin iġibu fix-xejn l-għedewwa li jaħbtu għalihom minn barra, bil-mogħdrija tagħhom jregġgħu lura għat-triq tas-salvazzjoni lil ħuthom dgħajfin; iżommu iebes lil ta' l-ewwel biex ma jiġbdux oħrajn warajhom, u jibzġu għal dawn li ma jitilfux għalkollox it-triq it-tajba.

Araw kif is-suldat ta' l-eżerċitu ta' Alla (San Pawl) jehodha kontra dawn iż-żewġ xorta ta' għedewwa. Hu jitkellem fuq *taqbid minn barra u biża' minn ġewwa*, u jgħid x'inhu t-taqbid li qed iġarrab minn barra, jigiġifieri *perikli tax-xmajjar, perikli mill-ħallelin, perikli minn nies ta' ġensi, perikli mill-pagani, perikli fl-ibliet, perikli fid-deżert, perikli fil-baħar, perikli minn aħwa qarrieqa*. Jgħid ukoll x'armi juża kontra l-għadu f'dan it-taqbid: *taħbit u xogħol iebes, kemmil darba kelli ngħaddi sahriet bla rqad, bil-ġuħ u bil-għatx; kemmil darba ngħaddi fis-sawm, fil-ksieħ u fl-għera*.

U waqt dan it-taħbit kollu, għalkemm imħabbat bla qjies, isimgħuh jgħid kif hu kien iħares il-kamp tal-Mulej. Hu jżid jgħid: *U biex ma nsemmix hwejjeġ oħra, dak il-ħafna ġej u sejjer tan-nies ta' kuljum għandi, u l-ħsieb tal-knejjes kollha!* Arawh jilqa' fuqu t-taħbit kollu, arawh kollu ħniena jagħti ruħu għall-ħarsien ta' l-oħrajn: isemmi d-deni li qed iġarrab, ifakkar il-ġid li qed jagħmel.

Naħsbu ftit x'taħbit għandu min irid jistabar bil-kuntrarju li jiġi fuqu waqt li jrid iħares ukoll lil min hu dgħajjef. Hu mgarrab minn ħafna taħbit minn barra, għaliex imsawwat u mxekkel bil-ktajjen, u fl-istess waqt hu wkoll imbeżza' li tiġrib tiegħu jista' jkun ta' ħsara mhux għalih imma għad-dixxipli tiegħu. Għalhekk jiktbilhom: *Ħadd minnkomm ma jitharrek fost dan it-tiġrib. Intom stess tafu li aħna għal dan qegħdin*. Fit-tiġrib tiegħu dak li jbeżzġu huma l-waqgħat ta' l-oħrajn, il-ħsieb li d-dixxipli tiegħu huma u jarawh hekk maħqur mit-tiġrib minħabba l-fidi jaslu biex jieħdu l-fidi tagħhom u ma jistqarruhiex iżjed.

O kobor ta' mħabba bla qjies! Jismell dak li qed iġarrab, u ħsiebu biss li d-dixxipli tiegħu ma tiġiom ebda ħajra li jbiddu fehemthom. Ma jqisx il-ġrieħi ta' ġismu u ħsiebu biss li jdewwi fl-oħrajn il-ġrieħi ta' qlubhom. Il-bniedem ġust għandu dan tiegħu: għalkemm jinsab fl-hemm u t-tiġrib, ma jinsiex il-ħtiġiet ta' l-oħrajn, u waqt li bis-sabar kollu jġarrab l-hemm tiegħu, jara x'jeħtieġu l-oħrajn u jagħtihulhom, qishu tabib magħruf, imġarrab minn marda kiefra, li jistabar bl-uġiġh tiegħu waqt li jdewwi lill-oħrajn ħa jfejjaqhom.

RESPONSORJU ara Ġob 13:20. 21; Ġer 10:24

R/. Taħbix wiċċek minni, Mulej; bieghed idek minn fuqi, * U tħallix jagħmel bija l-biza' tiegħek.

V/. Widdibni, Mulej, fil-ħniena tiegħek u mhux fil-ghadab tiegħek, li ma teqridnix għalkollox. * U tħallix jagħmel bija l-biza' tiegħek.

TALBA

O Alla, int hejjejt ġid li ma jidhirx għal dawk li jħobbuk; xerred fi qlubna l-ħlewwa ta' mħabbtek, biex inħobbuk f'kollox u fuq kollox, u hekk niksbu l-ġid li wegħedtna, li hu aqwa milli nistgħu nixtiequ. B'Ibnek Ġesù Kristu, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

R/. Inroddu ħajr lil Alla.

IT-TIFHIR TA' SBIH IL-JUM

V/. O Alla, ejja ehlisni.
R/. Mulej, fittex għinni.
Glorja. Kif kien mill-bidu.

INNU

Kristu Alla, xemx ta' ruġna,
bid-dawl tiegħek, kbir u qawwi,
tkeċċi minna l-lejl tal-ħtija,
u tferraġna b'jum il-grazzja.

Int tassew id-dawl tad-dinja,
mhux il-kewkba ta' filgħodu,
li, bid-dija fietla tagħha,
thabbar sbiħ il-jum lill-bniedem;

Izd'int aqwa mix-xmux kollha,
dawl u jum oħrajn m'hemmx ħliefek,
int li d-dija tiegħek tinfed
sa ġol-qiegħ ta' ruġ il-ħlejjaq.

Dawl tal-glorja ta' Misier,ek,
ejja fina, bik imliena,
għax, mingħajr il-grazzja tiegħek,
dlam u biża jaħkmu fuqna.

Ġieħ u sebħ għal dejjem, Kristu,
Sultan twajjeb, jintradd lilek,
lill-Missier, u lill-Ispirtu
Difensur u Farag tagħna. Ammen.

SALMODIJA

Ant. 1: Imlejtna sa minn kmieni, Mulej, bit-tjieba tiegħek.

Salm 89 (90)

Mulej, int kont għalina *

kenn minn nisel għal nisel.
Qabel ma twieldu l-muntanji, †
qabel ma tnisslu l-art u d-dinja, *
minn dejjem ta' dejjem int, o Alla!
Int traġġa' l-bnedmin lejn it-trab, *
u tghidilhom: "Erggħu lura, intom bnedmin!"
Elf sena huma għalik bħal jum ta' lbieraħ li għadda, *
jew bħal sahra tal-lejl.

Int taħsadhom, u jsiru bħal ħolma. *
Huma bħall-ħaxix li jinbet fil-ġħodu;
fil-ġħodu jwarrad u jħaddar, *
fil-ġħaxija jidbiel u jinxf.

Ninsabu mifnija bil-qilla tiegħek, *
mibluha minħabba l-ġħadab tiegħek.
Int ġibt quddiem għajnejk ħtijietna, *
dnubietna l-moħbija fid-dawl ta' wiċċek.

Il-jiem kollha tagħna jgħibu minħabba qilltek, *
jintemmu bħal tnehida s-snin ta' ħajjitna.
Żmien ħajjitna hu b'kollox sebgħin sena; *
l-iżjed tmenin, jekk inkunu f'saħħitna;
u l-biċċa l-kbira taħbit u niket; *
malajr jgħaddu, u aħna mmorru magħhom.

Min jista' jifhem il-qawwa tal-qilla tiegħek? *
Min jista' jqis il-biża' ta' l-ġħadab tiegħek?
Għalhekk għallimna nġhoddu jiem ħajjitna, *
sabiex aħna nimxu bil-ġħaqal.

Dur lejna, Mulej! Kemm se ddum? *
Henn għall-qaddejja tiegħek.
Imliena kmieni bit-tjieba tiegħek, *
biex nifirħu u nithennew ħajjitna kollha.
Ferraħna daqskemm għakkistna, *
għas-snin li fihom rajna l-ħsara.

Ħa jidher għemilek quddiem il-qaddejja tiegħek, *
u l-kobor tiegħek quddiem uliedhom.

Ha tkun fuqna l-grazzja ta' Alla Sidna! *
Wettqilna inti x-xogħol ta' idejna.
Glorja.

Ant. 1: Imlejtna sa minn kmieni, Mulej, bit-tjieba tiegħek.

Ant. 2: Jitla' minn truf l-art it-tifhir tal-Mulej!

Kantiku Iz 42:10-16

Għannu lill-Mulej għanja ġdida; *
ha jitla' minn truf l-art it-tifhir tiegħu!
Ha jsebbħu l-baħar u kull ma fih, *
il-gzejjer u min jgħammarr fihom.
Jerfa' leħnu d-deżert u l-bliet tiegħu, *
l-irħula fejn jgħammru wlied Kedar;
jgħannulu ferħana dawk li jgħammru f'Sela, *
jgħajjtu bil-ferħ fuq il-qċaċet tal-muntanji;
ha jagħtu glorja lill-Mulej *
u jxandru t-tifhir tiegħu fil-gzejjer.
Joħroġ il-Mulej bħal wieħed qawwi, *
u jqanqal bħal gwerrier il-ħegġa tiegħu;
jgħajjat l-għajat b'lehen għoli,
ha juri kontra l-għedewwa l-qawwa tiegħu.

Ili ħafna żmien inżomm is-skiet, *
għadt bi kwieti u rażżant lili nnifsi.
Bħal mara fl-uġiġħ tal-ħlas se ngħajjat, *
nonfoħ u nilheġ fnifs wieħed;
il-muntanji u l-għoljiet nagħmilhom ħerba,
innixxfilhom il-ħdura kollha tagħhom ;
inbidel ix-xmajjar fi gzejjer, *
innixxef fejn hemm l-ilma qiegħed.
Immexxi lill-għomja fi triq li ma jafux biha, *
mogħdijiet li ma jafuomx inqabbadhom.
Id-dlam inbiddu f'dawl quddiemhom, *
it-triqat mgħawwġa nagħmilhom dritti.
Glorja.

Ant. 2: Jitla' minn truf l-art it-tifhir tal-Mulej!

Ant. 3: Faħhru isem il-Mulej, intom li qegħdin f'dar il-Mulej.

Salm 134 (135):1-12

Faħhru isem il-Mulej, *
faħhruh, qaddejja tal-Mulej,
intom li qegħdin f'dar il-Mulej, *
fil-wesgħat ta' madwar it-tempju ta' Alla tagħna.

Faħhru l-Mulej, għax hu tajjeb, *
għannu lil ismu, għax hu sabiħ.
Għax għażel il-Mulej 'il Ġakobb, *
lil Izrael, biex ikun il-poplu tiegħu.

Naf tassew li kbir il-Mulej; *
fuq l-allat kollha Alla Sidna.
Kull ma joghġbu l-Mulej jagħmlu †
fis-smewwiet u fuq l-art, *
fil-baħar u f'qiegħ l-ibħra kollha.
Hu jtella' s-sħab minn truf l-art, †
jibgħat il-beraq u x-xita, *
johrog l-irjieħ mill-imħażen tiegħu.

Hu darab l-ulied il-kbar ta' l-Egittu, *
kemm bnedmin u kemm bhejjem.
Sinjali u ghegubijiet għamel f'nofsok, Egittu, *
u laqtu l-Fargħun u l-qaddejja tiegħu kollha.
Hu darab ġnus bla għadd, *
u qered slaten qawwija.
Qered 'il Sihon, sultan ta' l-Amurrin, †
lil Ghog, sultan ta' Basan, *
u s-saltniet kollha ta' Kangħan.
U l-art tagħhom qassamha b'wirt, *
b'wirt lil Izrael, il-poplu tiegħu.
Glorja.

Ant. 3: Faħhru l-Mulej, intom li qegħdin f'dar il-Mulej.

LEZZJONI QASIRA Ġudit 8:25-27

Niżzu ħajr lill-Mulej, Alla tagħna, li qiegħed iġarrabna bħalma għamel ma missirijietna. Ftakru x'għamel ma' Abraham, u kemm garrab lil Izakk, xi ġralu Ġakobb. Bħalma għadda lilhom minn-nar biex jara fejn kienet qalbhom, hekk issa qiegħed jagħmlilna l-Mulej, mhux biex jikkastigana, għax hu jwassal lil min hu qrib lejha biex iwiddbu.

RESPONSORJU QASIR

R/. Ghannu, ġusti, bil-ferħ lill-Mulej; * Jixirqilhom ifaħħruh in-nies sewwa. Ghannu.

V/. Ghannulu għanja ġdida. * Jixirqilkom ifaħħruh in-nies sewwa. Glorja. Ghannu.

Ant. tal-kantiku ta' Żakkarija:

Imbierrek il-Mulej, għax ġie jżurna u ħelisna.

Imbierrek il-Mulej, Alla ta' Izrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imġhoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul ħajjitna kollha, *
bil-ġustizzja u l-qdusija quddiemu.
U inti, tfajjel, tissejjah profeta ta' l-Għoli; *
għax tmur qabel il-Mulej biex tħejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
ħierġa mill-qalb ħanina ta' Alla tagħna, *
li jibagħtilna mill-għoli ż-żjara tax-Xemx tielgħa,

ha jdawwal lil dawk li jinsabu
fid-dlamijiet u d-dell tal-mewt, *
ha jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Ammen.**

Ant. tal-kantiku ta' Żakkarija:

Imbierak il-Mulej, għax gie jżurna u helisna.

PREĊI

Kristu jisma' lil dawk li jittamaw fih u jsalvahom. Nerfghu lehinna lejha u nistqarrulu:

Infahhruk, Mulej, tama tagħna.

Int, għani fil-ħniena, ilqa' r-radd ta' ħajr tagħna:

- infahhruk għall-imħabba kbira li biha ħabbejtna.

Inti l-ħin kollu taħdem fid-dinja ma' Missierak:

- gedded kolloxx bil-qawwa ta' l-Ispirtu s-Santu.

Ifthilna għajnejna, lilna u lil ħutna:

- biex illum naraw l-għegubijiet tiegħek.

Agħtina l-għajjnuna biex illum nagħtuk is-servizz li għalih sejjaħtilna:

- aghmel li lil ħutna namministrawhom il-grazzja tiegħek li hi ta' kull xorta.

Missierna

Talba

O Alla, int ħallejt l-art f'idejn il-bnedmin biex iharsuha u jahdmuha, u ħlaqt ix-xemx biex taqdihom: agħtina l-grazzja li llum inħabirku minn qalbna għall-glorja tiegħek u għall-gid tal-proxxmu tagħna. B'Ibnek Ġesù Kristu, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. **Ammen.**

Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem.

Ammen.

IT-TALB TA' NOFS IL-JUM

V/. O Alla, ejja eħlisni.
R/. Mulej, fittex għinni.
Glorja. Kif kien mill-bidu.

Fid-Disgha ta' filghodu

INNU

Spirtu s-Santu, li int Alla
wieħed mal-Missier u l-Iben,
ejja xxerred ġewwa fina,
ħalli bik ilkoll timliena.

Bi kliem fommna, b'qalbna w ruhna,
nerfġhu lejġ it-tifħir tagħna;
int kebbisna b'nar imħabbtek,
u nxerduħ fl-oħrajn madwarna.

Kun id-dawl li jtina l-għarfa
tal-Missier u l-Iben tieġħu:
żomm qawwija l-fidi tagħna
fik, l-Ispirtu li ġej minnhom. Ammen.

F'Nofsinhar

INNU

Mexxej qawwi, Alla veru,
Inti kollox tqassam sewwa:
jisbaħ jum, tagħnih bid-dija;
f'nofsu żzejnu b'dawl iħaġġeġ.

Iżda itfi l-għadab fina,
taffi s-sħana ta' kull deni,
aġħti s-saħħa 'l min hu dgħajjed,
ġib is-sliem tassew fi qlubna.

Isma' talbna, Missier twajjed,
w int, Waħdieni tieġħu u daqsu,

li ta' dejjem hi saltnatkom
ma' l-Ispirtu Faraġ tagħna. Ammen.

Fit-Tlieta ta' wara nofsinhar

INNU

Alla, int, li fik innifsek
m'hemmx tibdil lill-ħlejjaq triegi:
lil kull siegħa tal-gurnata
tqis id-dawl li jkun imissha.

Ibagħtilna lejla tajba,
fejn il-ħajja qatt ma tonqos,
imma tersaq lejn il-glorja,
li tkun ħlas ta' mewt qaddisa.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu Faraġ tagħna. Ammen.

Ant.1 Mulej, zomm sħiħ il-mixi tiegħi skond il-wegħda tiegħek.

Salm 118 (119):129-136

XVII (Pe)

Ta' l-għageb huma l-precetti tiegħek, *
għalhekk tħarishom qalbi.
It-tifsir ta' kelmttek jagħti d-dawl, *
ifiehem lil min ma jafx.

Niftaħ fommi u nieħu r-ruħ, *
għax nixxennaq għall-kmandamenti tiegħek.
Dur lejja u henn għalija, *
kif dejjem tagħmel ma' min iħobb 'l ismek.

Żomm sħiħ il-mixi tiegħi skond il-wegħda tiegħek, *
u ebda deni ma jaħkem fuqi.

Eħlisni mill-moħqrija tal-bniedem, *
u nħares il-preċetti tiegħek.
Ha jiddi wiċċek fuq il-qaddej tiegħek, *
għallimni l-kmandamenti tiegħek.
Id-dmugh bħal wied iġelben minn għajnejja, *
għax ma jħarsux il-bnedmin il-liġi tiegħek.
Glorja.

Ant.1 Mulej, zomm shiħ il-mixi tiegħi skond il-wegħda tiegħek.

Ant.2 Wieħed hu l-leġislatur u l-imħallef; int min int biex tagħmel ħaqq mill-proxxmu?

Salm 81 (82)

Alla joqgħod fil-laqgħa ta' l-allat, *
f'nofs l-allat jaqta' s-sentenza:

"Kemmm se ddumu taqtgħu l-ħaqq bil-ħażen, *
u tħarsu lejn wiċċ il-ħżiena?
Aghmlu l-ħaqq mal-miskin u l-iltim; *
mal-magħkus u l-fqir aghmlu s-sewwa.
Eħilsu d-dgħajjef u l-fqajjar, *
minn id il-ħżiena salvawhom."

La jafu u lanqas jifhmu, †
fid-dlam qegħdin jimxu; *
u s-sisien kollha ta' l-art qed jittheżhzu.
Jien għedt li allat intom, *
ulied l-Għoli lkoll kemm intom.
Imma bħal kull bniedem intom tmutu; *
bħal kull wieħed mill-kbarat taqgħu.

Qum, o Alla, aghmel ħaqq mill-art; *
għax tiegħek huma l-ġnus kollha!
Glorja.

Ant.2 Wieħed hu l-leġislatur u l-imħallef; int min int biex tagħmel ħaqq mill-proxxmu?

Ant.3 Sejjaħt lill-Mulej, u hu wegħibni.

Salm 119 (120)

Fid-dwejjaq tiegħi l-Mulej sejjaht; *
u hu wegibni.
Mulej, eħlisni mix-xufftejn giddieba *
u mill-ilsna qarrieqa.
X'se tieħu b'dan, u x'se jiswielek, *
ilsien qarrieq?
Vleġeġ misnuna ta' wieħed b'saħħtu, *
u ġamar tal-ġummar.

Imsejken jien, li ngħix barrani f'Mesek; *
li ngħammar fl-għerejjex ta' Kedar!
Ili ngħix biżżejjed *
ma' dawk li joboġħdu s-sliem.
Jien sliem irrid; imma malli nitkellem, *
nsibhom lesti għall-ġlied.
Glorja.

Ant.3 Sejjaht lill-Mulej, u hu wegibni.

Fid-Disgha ta' filghodu

LEZZJONI QASIRA Lev 20:26

Intom tikkonsagra ruħkom lili, għax jien, il-Mulej, qaddis, jien għaziltkom minn fost il-popli biex tkunu tiegħi.

V/. Hieni l-ġens li l-Mulej hu Alla tiegħu.

R/. Il-poplu li hu għażel b'wirtu.

Talba

O Alla, Missier it-tjieba, int ridt li l-bnedmin jaħdmu biex bix-xoġħol tagħhom jgħinu dejjem lil xulxin ħalli jiksbu hwejjeġ aqwa; aghmel li aħna nħabirku bla heda hekk li ngħixu għalik fl-ispirtu ta' wliedek u nħobbu lil kulħadd bħal aħwa. Bi Kristu Sidna. Ammen.

F'Nofsinar

LEZZJONI QASIRA

Għerf 15:1-3

Int, Alla tagħna, twajjeb u fidil, iddum biex tagħdab, u tmexxi kollox bil-ħniena. Li wieħed jagħraf lilek, din hi l-gustizzja sħiħa; li wieħed ikun jaf il-qawwa tiegħek, dan hu l-għerq tal-ħajja bla tmiem.

V/. Int, Alla Sidi, ħanin u twajjeb.

R/. Iddum biex tagħdab, kollok tjieba u fedeltà

Talba

O Alla, sid u għassies tal-ħasad u d-dielja, inti ssejjaħ il-ħaddiema għax-xogħol u tagħtihom il-ħlas tajjeb li jisthoqqilhom; aghmel li aħna nilqgħu bil-qalb il-piż tal-jum, hekk li qatt ma ngemgmu kontra dak li jogħgob lilek. Bi Kristu Sidna. Ammen.

Fit-Tlieta ta' wara nofsinhar

LEZZJONI QASIRA Bar 4:21b-22

Uliedi, għajtu lil Alla, u hu jeħliskom mill-idejn qawwija ta' l-għedewwa tagħkom. Jien nittama li Alla ta' dejjem għad isalvakom, u l-Qaddis imlieni bil-ferħ, għax dalwaqt ikollkom fuqkom it-tjieba ta' Alla ta' dejjem, is-salvatur tagħkom.

V/. Ftakar fil-ħniena u t-tjieba tiegħek.

R/. Għax huma minn dejjem, Mulej.

Talba

O Alla, int qiegħed issejjhilna f'dak l-istess hin li fih l-Appostli kienu jitolgħu fit-tempju; isma' t-talb li qegħdin nagħmlulek b'fehma sinciera f'isem Ġesù, biex bih naqilgħu minghandek is-salvazzjoni għal dawk kollha li jsejjħu dan l-isem. Bi Kristu Sidna. Ammen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.
R/. Mulej, fittex għinni.
Glorja. Kif kien mill-bidu.

INNU

Mulej, Missier id-dawl, fit-tjieba tiegħek,
keççi minn moħħna d-dlam tad-dnub u l-ħażen,
agħtina li niżżejjnu biss bid-dija
tal-grazzja tiegħek.

Issa li għadda l-jum fit-taħbit tiegħu,
ingħarna biex inroddu ħajr lil ismek,
għax int żammejtna qawwijn f'saħħitna
matul ħidmietna.

Id-dawl tal-jum ġa naqas, u fid-dalma
tal-lejl dalwaqt jinsatru l-ħwejjeġ kollha;
int, Xemx ħanina, ibqa' iddi fuqna
fil-mistrieħ tagħna.

Aħsel lil ruħna b'raġġ tas-safa tegħek,
roddilha l-bjuda tat-twelid ġdid tagħha,
biex waqt l-irqad tal-ġisem, tibqa' tishar,
tistenna lilek.

Alla Missier, nagħtuk kull ġieħ u glorja,
lilek, lil Ibnek u l-Ispirtu s-Santu,
li sa minn dejjem kbira s-saltna tagħkom,
u tibqa' għal dejjem. Ammen.

SALMODIJA

Ant. 1: Roddu ħajr lill-Mulej, għax għal dejjem it-tjieba tiegħu.

Salm 135 (136)

I

Roddu ħajr lill-Mulej, għax hu tajjeb, *
għax għal dejjem it-tjieba tiegħu.
Roddu ħajr lil Alla fuq l-allat, *
għax għal dejjem it-tjieba tiegħu.
Roddu ħajr lis-Sid tas-sidien, *
għax għal dejjem it-tjieba tiegħu.

Hu waħdu jagħmel għegubijiet kbar, *
għax għal dejjem it-tjieba tiegħu.
Hu li għamel is-smewwiet bil-ħsieb, *
għax għal dejjem it-tjieba tiegħu.
Li firex l-art fuq l-ilmijiet, *
għax għal dejjem it-tjieba tiegħu.
Li għamel id-dawl il-kbar, *
għax għal dejjem it-tjieba tiegħu.
Għamel ix-xemx biex taħkem fuq il-jum, *
għax għal dejjem it-tjieba tiegħu.
Il-qamar u l-kwiekeb biex jaħkmu fuq il-lejl *
għax għal dejjem it-tjieba tiegħu.
Glorja.

Ant. 1: Roddu ħajr lill-Mulej, għax għal dejjem it-tjieba tiegħu.

Ant. 2: Kbar u ta' l-għageb l-għemejjel tiegħek, Mulej, Alla li tista' kollox.

II

Hu darab l-Egizzjani f'uliedhom il-kbar, *
għax għal dejjem it-tjieba tiegħu.
U hareġ lil Izrael minn go nofshom, *
għax għal dejjem it-tjieba tiegħu.
Hariġhom b'id qawwija u bi driegħ merfugh, *
għax għal dejjem it-tjieba tiegħu.

Hu feraq fi tnejn il-Baħar tal-Qasab, *
għax għal dejjem it-tjieba tiegħu.
U għadda lil Izrael minn go nofsu, *
għax għal dejjem it-tjieba tiegħu.

Ġarraf il-Fargħun u l-eżerċtu tiegħu
fil-Baħar tal-Qasab, *
għax għal dejjem it-tjieba tiegħu.

Hu mexxa fid-deżert il-poplu tiegħu, *
għax għal dejjem it-tjieba tiegħu.
U xejjien slaten qawwija, *
għax għal dejjem it-tjieba tiegħu.
Qered slaten kbar, *
għax għal dejjem it-tjieba tiegħu.
Qered lil Siħon, sultan ta' l-Amurrin, *
għax għal dejjem it-tjieba tiegħu.
U 'l Ghog, sultan ta' Basan, *
għax għal dejjem it-tjieba tiegħu.
U l-art tagħhom qassamha b'wirt, *
għax għal dejjem it-tjieba tiegħu.
B'wirt lil Izrael, qaddej tiegħu, *
għax għal dejjem it-tjieba tiegħu.

Meta konna magħkusin ftakar fina, *
għax għal dejjem it-tjieba tiegħu.
U helisna mill-għedewwa tagħna, *
għax għal dejjem it-tjieba tiegħu.
Lil kulhadd hu jagħti l-ikel, *
għax għal dejjem it-tjieba tiegħu.

Roddu ħajr lil Alla tas-smewwiet, *
għax għal dejjem it-tjieba tiegħu.
Glorja.

Ant. 2: Kbar u ta' l-għageb l-għemejjel tiegħek, Mulej, Alla li tista' kollox.

Ant. 3: Alla ried li, meta tasal il-milja taż-żminijiet, kollox jingabar taħt Kristu.

Kantiku Ef 1:3-10

Imbierek Alla u Missier Sidna Ġesù Kristu, *
li mliena b'kull xorta ta' barka spiritwali,
fis-smewwiet fi Kristu.

Hekk hu għażilna fih, †

sa minn qabel il-ħolqien tad-dinja, *
biex inkunu qaddisa u bla tebgħa
quddiemu fl-imħabba;

iddestinana li nkunu għalih ulied adottivi †
permezz ta' Ġesù Kristu, *
skond ma għoġob lir-rieda tiegħu,

għat-tifhir tal-glorja tal-grazzja tiegħu, *
li biha mliena fl-Għażiż tiegħu.

Fih aħna għandna l-fidwa, bid-demmm tiegħu, *
il-maħfra tad-dnubiet,

skond l-għana tal-grazzja tiegħu, *
li biha fawwarna fl-għerf u l-għaqal kollu:

hu għarrafna l-misteru tar-rieda tiegħu; †
skond il-pjan li għoġbu jfassal fih minn qabel, *
u li kellu jseħħ meta tasal il-milja taż-żminijiet:

jigifieri, li kollox jingabar taħt Ras waħda,
li hu Kristu, *
kull ma hu fl-art u kull ma hu fis-sema.
Glorja.

Ant. 3: Alla ried li, meta tasal il-milja taż-żminijiet, kollox jingabar taħt Kristu.

LEZZJONI QASIRA

1 Tess 3:12-13

Jalla l-Mulej ikattar u jfawwar fikom l-imħabba tagħkom għal xulxin u lejn kulhadd, l-istess bħalma nħobbu aħna lilkom, halli jqawwilkom qalbkom u jkollkom qdusija bla għajb quddiem Alla u Missierna għal meta jiġi Sidna Ġesù Kristu mdawwar bil-qaddisin tiegħu.

RESPONSORJU QASIR

R/. Isma' leħni, Mulej, * Jiena u nsejjahlek. Isma'.

V/. Ikun it-talb tiegħi bħal incens quddiemek. * Jiena u nsejjahlek. Glorja. Isma'.

Ant. tal-kantiku ta' Marija:

Tfahħar dejjem ruħi l-kobor tiegħek, Alla tiegħi.

Ruħi tfahħar il-kobor tal-Mulej, *

u l-ispiritu tiegħi jifrah f'Alla s-Salvatur tiegħi,
ghax hu xehet ghajnejh

fuq ic-çokon tal-qaddejja tiegħu. *

Iva, minn issa 'l quddiem

kull nisel jibda jsejjahli hienja.

Ghax is-Setghani ghamel miegħi hwejjeg kbar; *

qaddis hu l-isem tiegħu.

Il-ħniena tiegħu tinfirex f'kull żmien *

fuq dawk li jibzghu minnu.

Hu wera l-qawwa ta' driegħu, *

xerred lil dawk li huma mkabbra f'qalbhom.

Nizzel is-setghana minn fuq it-tron tagħhom, *

u gholla ç-çkejknin.

Mela b'kull gid lil min hu bil-ghuħ, *

u l-ghonja bagħathom 'il barra b'xejn.

Ha ħsieb Izrael, qaddej tiegħu, *

ghax ftakar fil-ħniena tiegħu

- bħalma wiegħed lil missirijietna - *

b'riżq Abraham u nisl u għal dejjem.

Glorja.

Ant. tal-kantiku ta' Marija:

Tfahħar dejjem ruħi l-kobor tiegħek, Alla tiegħi.

PREĊI

Ġesù ma jitleqhomx lil dawk li jittamaw fih. Nagmlulu talba umli u ngħidulu:

Alla tagħna, isma' t-talb tagħna.

Kristu Ġesù, Xemx divina tagħna, dawwal lill-Knisja mqaddsa bid-dawl tiegħek.

- agħtiha li xxandar lill-ġnus il-misteru kbir ta' Alla li deher fostna bħala bniedem.

Hares is-sacerdoti u l-ministri tal-Knisja tiegħek:

- zomhom fidili fix-xandir tal-kelma tiegħeknu fis-servizz li jagħtuk.

Int xerridt demmek biex tagħti s-sliem lid-dinja:

- bieghed l-inkwiet minn art twelidna u minn kullimkien.

Xerred il-kotra tal-grazzja u l-barka tiegħek fuq il-miżżewġin kollha:

- għinhom biex b'mod iżjed perfett juru fihom infushom il-misteru tal-Knisja tiegħek.

Henn għal hutna l-mejtin kollha u aħfrilhom dnubiethom:

- seħibhom mal-qaddisin tiegħek fl-hena ta' dejjem.

Missierna

Talba

Ibqa' magħna, Mulej Ġesù, issa li riesaq il-lejl, u kun il-wens tagħna fit-triq, biex il-ħniena tiegħek tqawwilna qalbna u twettaqna bit-tama, halli nagħrfuk fl-Iskrittura u fil-qsim tal-ħobż ma hutna. Int li int Alla, li tgħix u ssaltan flimkien ma' l-Ispirtu s-Santu, Alla, għal dejjem ta' dejjem. Ammen.

Gheluq

Il-Mulej iberikna, iħarisna minn kull deni, u jwassalna għall-ħajja ta' dejjem. **Ammen.**

TALBA TA' GHELUQ IL-JUM

IT-TNEJN

V. O Alla, ejja ehlisni.
R. Mulej, fittex għinni.
Glorja. Kif kien mill-bidu.

*Fi żmien ir-Randan ma jingħadx Hallelujah.
Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-
ċelebrazzjoni fil-komun jista' jidhol fl-att penitenzjali skond il-formoli wżati fil-
Quddiesa.*

ATT PENITENZJALI

I. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad kulhadd flimkien jistqarr:

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijietni:

iħabbtu fuq sidirhom

ħtija tiegħi, ħtija tiegħi, bl-ikbar ħtija tiegħi.
Għalhekk nitlob lill-imqaddsa Marija dejjem Vergni,
lill-Angli u l-Qaddisin kollha,
u lilkom, ħuti, biex titolbu għalija lill-Mulej Alla tagħna.

Tingħata l-assoluzzjoni:

Ihenn għalina Alla li jista' kollox,
jaħfrilna dnubietna, u jwassalna għall-ħajja ta' dejjem.

R/. Ammen.

Jew

II. *Issir l-istedina għall-penitenza.*

Huti, ejjew nagharfu htijietna.

Isir ftit tas-skiet. Imbagħad jingħad:

V. Henn għalina, Mulej

R. Għax dnibna kontra tiegħek.

V. Uri lilna, Mulej, it-tjieba tiegħek.

R. U s-salvazzjoni tiegħek agħtina.

Tingħata l-assoluzzjoni:

Ihenn għalina Alla li jista' kollox,

jaħfrilna dnubietna, u jwassalna għall-ħajja ta' dejjem.

R. Ammen.

Jew

III. *Issir l-istedina għall-penitenza.*

Ħuti, ejjew nagħharfu ħtijietna.

Issir ftit tas-skiet. Imbagħad jingħadu dawn l-invokazzjonijiet, jew oħrajn:

Int li kont mibgħut biex tfejjaq il-bnedmin ta' qalbhom niedma: Mulej, ħniena.

R. Mulej, ħniena.

Int li ġejt biex issejjaħ il-midinbin: Kristu ħniena.

R. Kristu ħniena.

Int li qiegħed fil-lemin tal-Missier, biex tidħol għalina: Mulej ħniena.

R. Mulej, ħniena.

Tingħata l-assoluzzjoni:

Iħenn għalina, Alla, li jista' kollox,

jaħfrilna dnubietna, u jwassalna għall-ħajja ta' dejjem.

R. Ammen.

INNU

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek
tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħegġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjeb,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Ammen.**

SALMODIJA

Barra Ż.GH.:

Ant. Int, Alla Sidi, iddum biex taghdab, u kollok tjieba.

Ż.GH.:

Ant. Hallelujah, hallelujah, hallelujah.

Salm 85 (86)

Talba ta' fqir fil-hemm

Imbierek Alla, li jfarragna fid-dwejjaq kollha taghna. (2 Kor 1:3.4)

Agħtini widen, Mulej, u weġibni, *
għaliex jiena msejken u fqajjar.
Harisli ħajti, għax jiena twajjeb, *
salva l-qaddej tiegħek, għax fik jittama.

Int Alla tiegħi, henn għaliya, Sidi, *
għax lilek ngħajjat il-ħin kollu.
Ferraħ ruħ il-qaddej tiegħek, *
għax lejk, Sidi, jien nerfa' ruħi.
Għax int, Sidi, twajjeb u taħfer, *
kollok tjieba għal kull min isejjahlek.

Agħti widen, Mulej, għat-talba tiegħi, *
isma' l-lehen ta' l-ilfiq tiegħi.
F'jum in-niket tiegħi nsejjahlek, *
għax inti żgur twegibni.

Ħadd m'hu bhalek fost l-allat, Mulej, *
u xejn bħall-għemil tiegħek.
Il-ġnus kollha, li għamilt, jiġu jinxtehtu quddiemek, *
u jsebbħu ismek, Sidi.
Għax kbir int, u għemejjel ta' l-għageb tagħmel; *
int waħdek Alla!

Urini, Mulej, triqatek, †
biex nimxi fis-sewwa tiegħek; *

agħtini qalb waħda, biex ikolli l-biza' ta' ismek.
B'qalbi kollha niżżik ħajr, Mulej Alla tiegħi, *
u nsebbaħ ismek għal dejjem.
Għax kbira hi t-tjieba tiegħek miegħi, *
int hlistni minn qiegħ l-imwiet.

O Alla, nies kburin qamu għalija, †
gemgħa nies qawwija jonsbuli ħajti; *
huma nies li ma jagħtux kasek.
Int, Alla Sidi, ħanin u twajjeb, *
iddum biex tagħdab, kollok tjieba u fedeltà.
Hares lejja u ħenn għalija, †
agħti qawwa lill-qaddej tiegħek, *
salva l-iben tal-qaddejja tiegħek.
Urini sinjal ta' tjubitek, †
ħa jaraw u jithawwdu l-għedewwa tiegħi; *
għax int, Mulej, tgħinni u tfarraġni.
Glorja.

Barra Z.GĦ:

Ant. Int, Alla Sidi, iddum biex tagħdab, u kollok tjieba.

Z.GĦ:

Ant. Hallelujah, hallelujah, hallelujah.

LEZZJONI QASIRA 1 Tess 5:9-10

Alla għażilna biex niksbu s-salvazzjoni permezz ta' Sidna Ġesù Kristu, li miet għalina, sabiex, sew jekk inkunu nishru u sew jekk inkunu rieqda meta jiġi, ngħixu haġa waħda miegħu.

RESPONSORJU QASIR

Barra żmien il-Għid:

R. F'idejk, Mulej, * Jien nerħi ruħi. F'idejk.

V. Int teħlisni, Mulej, Alla tas-sewwa, * Jien nerħi ruħi. Glorja. F'idejk.

F'Ħadd il-Għid u l-ottava jingħad:

Ant. Dan hu l-jum li għamel il-Mulej; ħa nifirħu u nithennew fih! Hallelujah.

Fi żmien il-Ghid:

R. F'idejk, Mulej, jien nerħi ruħi. Hallelujah, hallelujah. F'idejk.

V. Int teħlisi, Mulej, Alla tas-sewwa. * Hallelujah, hallelujah. Glorja. F'idejk.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' thalli l-qaddej tiegħek *
imur fis-sliem, skond kelmtek;
għaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (**Ż.Għ.** hallelujah).

Talba

Mulej, agħtina l-mistrieħ għas-saħħa ta' ġisimna, u agħmel li dak li żrajna llum bil-hidma tagħna jnissel frott li jibqa' għal dejjem. Bi Kristu Sidna. **R.**

Ammen.

Wara t-talba tingħad il-barka:

Il-Mulej li jista' kollox jagħtina lejl kwiet u tmiem tajjeb.

R. Ammen.

Fl-aħħarnett, mingħajr versett u talba, tingħad waħda mill-antifoni tal-Madonna.

Omm ħelwa ta' Kristu l-Feddej,
int bieb illi jagħti għas-sema,
int kewkba tal-baħar, Marija!

Ħarisna mill-waqgħa, kun magħna,
għajnuna tal-poplu l-maħtur,
li b'għageb nissilt 'il min ħalqek
fis-siegħa li lqajt it-tislma
li tak Gabrijel, u bqajt xebba,
kif qabel, hekk wara t-tnissil.
Ħenn, Omm, għal uliedek midinba.

jew

Is-sliem, o Sultana
tas-sema, Sidt l-angli;
int l-għerq u l-bieb safi
mnejn gie dawl id-dinja.
O Vergni glorjuża,
ta' ġmiel u sbuħija,
is-sliem għalik! Itlob
lil Kristu għalina.

jew

Sliem għalik, Sultana, omm tal-ħniena;
ħajja, ħlewwa u tama tagħna, sliem għalik.
Lilek ingħajjtu,
għaliex aħna tturufnati, ulied Eva.
Lilek nitniehdu, aħna li nibku u nolfqu
f'dan il-wied ta' dmugh.
Ejja, mela, avukata tagħna,
dawwar lejna
dawk il-għajnejn tiegħek tal-ħniena;
u wrina, wara dan it-turufnament,
lil Ġesu', frott imbierek tal-ġuf tiegħek.
O Ħanina, o pija, o ħelwa Vergni Marija.

jew

Taħt il-ħarsien tiegħek nistkennu,
Omm qaddisa ta' Alla:
la twarrabx minn quddiemek
it-talb li nagħmlulek fi ħtiġijietna,
u eħlisna dejjem minn kull tiġrib,

o Verĝni glorjuža u mbierka.